

علم اسماء الرجال - ایک اصولی مطالعہ

(The Science of Life History of Narrators of Prophetic Tradition – An Introductory Study)

ڈاکٹر ظل ہما*

The sayings of the Last Prophet were protected and saved from deterioration by observing many protective measures and barriers by scholars of Muslim Ummah. Resultantly, it originated many disciplines of knowledge that are given the name of "The sciences of hadith" and are counted upto ninety-three. One of them is the Science of Biographical Evaluation of Narrators that gives essential and sufficient information about the Era, Morality, Memory, Knowledge, Thoughts and Practices of the persons who narrated the sayings of the Prophet (S.A.W.) This information enables to decide about the authenticity, accuracy and genuineness of a narration. This also assists in determining abrogated and unabrogated traditions. No doubt, this is a unique discipline of knowledge and is considered as distinction of Muslim Ummah. The article provides information about literal meanings, terminological definitions, its historical development, its major themes and discussions and importance and implications.

علوم حدیث کی اقسام و انواع بہت زیادہ ہیں۔ متقدمین میں سے حاکم نیشاپوری نے "معرفۃ علوم الحدیث" میں باون، ابن الصلاح نے "مقدمہ ابن الصلاح"، امام نووی نے "التقریب فن اصول الحدیث" اور ابن ملقن نے "المقتع فی علوم الحدیث" میں پینسٹھ اور سیوطی نے "تدریب الراوی فی شرح تقریب النووی" میں ترانوے علوم ذکر کیے ہیں۔

مسلمان دیگر مذاہب اور اقوام عالم کی نسبت اپنے دینی ادب میں ممتاز اور نمایاں ہیں۔ الہامی اور غیر الہامی مذاہب کے پیروکاروں کے پاس اپنے پیغمبروں، قائدین اور پیشواؤں کے حالات زندگی اور تعلیمات غیر محفوظ ہیں اور ان کا سارا مذہبی مواد بے سند اور تحریف شدہ ہے جب کہ مسلمانوں نے نہ صرف رسول اللہ کی سیرت، تعلیمات، احوال بلکہ آپ کی سوانح حیات، اقوال، ارشادات اور اعمال روایت کرنے والوں کے بھی حالات زندگی اس طرح محفوظ کیے کہ اس کی مثال متمدن دنیا کی کوئی قوم نہ پیش کر سکی ہے، نہ کر سکے گی اور یہ سب علم اسماء الرجال کی بدولت ہے۔ یہ علم فن تاریخ الرواۃ اور جرح و تعدیل کا جامع ہے۔

لغوی وضاحت

"اسماء الرجال" بمعنی "آدمیوں کے نام" مرکب اضافی ہے۔ "اسماء" مضاف اور

* لیکچرر، شعبہ اسلامیات، لاہور کالج برائے خواتین یونیورسٹی، چنگ کیمپس، چنگ۔

”رجال“ مضاف الیہ ہے۔

اسماء: اس کا مادہ س۔ م۔ و ہے اور یہ ”اسم“ کی جمع ہے جیسا کہ اسماعیل بن حماد الجوهری لکھتے ہیں:

”والاسم مشتق من سموت، لانه ثنویة و رفعة۔۔۔ جمعه اسماء و تصغیره

سمی“۔ (۱)

”اسم“ سموت“ سے مشتق ہے کیونکہ اس میں دہرا ہونے اور بلند ہونے کے معنی پنہاں ہیں۔۔۔ اس کی جمع ”اسماء“ اور اس کی تصغیر ”سمی“ ہے۔

امام راغب اصفہانی اس کی تعریف بیان کرتے ہوئے لکھتے ہیں:

”والاسم ما يعرف به ذات الشیء۔۔۔۔۔ واصله من السمو وهو الذی به

رفع ذکر المسمی فیعرف به“۔ (۲)

”اسم وہ علامت ہے جس کے ذریعے سے کسی چیز کی ذات کو پہچانا جاتا ہے

۔۔۔۔۔ اور اس کی اصل سمو ہے اور وہ، وہ ہے جس کے ذریعے سے مسمیٰ کا ذکر

بلند ہوتا ہے پس اس کی معرفت حاصل ہوتی ہے۔“

الرجال: اس کا مادہ ر۔ ج۔ ل ہے الجوهری اس کا مفہوم یوں بیان فرماتے ہیں:

الرجل: ”خلاف المرأة والجمع رجال ورجالات“۔ (۳)

”رجل عورت کے متضاد کو کہتے ہیں اور اس کی جمع رجال اور رجالات ہے۔“

ابن منظور اس کی تعریف بیان کرتے ہوئے یوں رقمطراز ہیں:

”الرجل معروف الذکر من نوع الانس خلاف المرأة“۔ (۴)

”نوع انسانی میں عورت کے متضاد لفظ یعنی مذکر کے لئے ”رجل“ استعمال ہوتا ہے۔“

اصطلاحی مفہوم

اصطلاح میں ”اسماء الرجال“ سے مراد روایت حدیث کے سیر و سوانح کا بیان ہے۔ اس میں

حدیث کے روایت سے متعلق فیصلہ کرنے کے لیے، کہ کون قابل اعتماد ہے اور کون ناقابل اعتماد، ان

کی اخلاقی زندگی، عقل و فہم کے مرتبہ، علم و فضل اور قوت حافظہ غرض زندگی کے تمام پہلوؤں کو زیر

بحث لایا جاتا ہے۔

حاجی خلیفہ چلپی اس حوالے سے لکھتے ہیں کہ:

”وكان الحفاظ يحفظون الحديث باسانيده فيكتبون تواريخ الرواة من الولادة والوفاة والسماع والملاقة ليخبروا من لم يعلموا صحة دعواه وكذلك يكتبون سائر احوالهم“ - (۵)

”اور حفاظ حدیث کو اس کی اسناد کے ساتھ یاد کرتے تھے پھر وہ راویوں کی تاریخ ولادت، وفات، سماع اور ملاقات لکھتے تاکہ وہ انہیں ان اشخاص کے بارے میں خبردار کریں جو اپنے دعویٰ کی صحت کو نہیں جانتے اور اسی طرح وہ ان (راویوں) کے تمام احوال لکھتے تھے۔“

عجاج الخطیب مفہوم میں وسعت پیدا کرتے ہوئے اس کی تعریف یوں کرتے ہیں:

”فعلم تاريخ الرواة هو العلم الذي يعرف برواة الحديث من الناحية التي تنطلق بروايتهم للحديث، فهو يتناول بالبيان احوال الرواة، بذكر تاريخ ولادة الراوي، ووفاته وشيوخه وتاريخ سماعه منهم، ورحلاته اليهم ومن روى عنهم، وبلادهم ومواطنهم، وتاريخ قدومه الى البلدان المختلفة، وسماعه من بعض الشيوخ قبل الاحتلاط أو بعده وغير ذلك ماله صلة بحياة الراوي الحديثية“ - (۶)

”علم ”تاریخ الرواة“ وہ علم ہے جس کے ذریعے روایۃ حدیث کی معرفت اس پہلو سے ہوتی ہے کہ جس سے حدیث کے لیے ان کی روایت کا اطلاق کیا جاتا ہے تو وہ (علم) راویوں کے حالات بیان کرنے، راوی کی تاریخ ولادت، اس کی وفات اور اس کے شیوخ کے ذکر، اس کے ان (شیوخ) سے سماع کی تاریخ، اس کی طرف رحلت علمی اور جس شخص نے ان سے روایت کی (اس کا ذکر) اور ان شیوخ کے بلاد وطن اور ان کی مختلف شہروں کی طرف آمد کی تاریخ، اختلاط سے قبل یا بعد میں اس کا بعض شیوخ سے سماع کا ذکر اور دیگر امور جو راوی کی فن حدیث سے متعلقہ زندگی سے تعلق رکھتے ہیں، پر مشتمل ہوتا ہے۔“

ڈاکٹر زبیر احمد صدیقی اس علم کی جامع تعریف کرتے ہوئے رقمطراز ہیں:

"One of the most important and richest branches of literature, which originated and developed in connection with the Isnad in Hadith, is that relating to the biography of the narrators of traditions. It is commonly known as Asma.al.Rijal. In it are

included all the various works which deal with i. The Chronology ii. The biography and iii. The criticism of the narrators or with any aspect of life as may be helpful in determining their identity, veracity or reliability." (7)

ضرورت واہمیت

یہ علم بنیادی اہمیت کا حامل ہے۔ رواۃ حدیث کے احوال سے متعلق ہونے کی بنا پر پورے ذخیرہ حدیث کی صحت و سقم کا انحصار اس پر ہے جہاں تک اس کی اہمیت کا تعلق ہے تو اس کا تعین دین و شریعت میں حدیث و سنت کے مقام و مرتبہ سے کیا جاسکتا ہے۔ جرح و تعدیل رواۃ کے لیے خام مال اسی علم کی بدولت میسر آتا ہے اس کا مقصد بیان کیا جائے تو اس طرح کیا جاسکتا ہے کہ ہر چیز جو رسول اللہ نے اس امت کو دی ہے اپنی صحیح شکل و صورت میں اس تک پہنچ جائے۔ اگر یہ علم تشکیل نہ پاتا تو ذخیرہ احادیث کی صحت کا مقدمہ قائم نہیں کیا جاسکتا تھا۔ اس کے عدم سے صحیح اور غلط کی تمیز معدوم ہو جاتی اور اطاعت رسول کے حکم کی معنویت ختم ہو کر رہ جاتی۔

”لَقَدْ كَانَ لَكُمْ فِي رَسُولِ اللَّهِ أُسْوَةٌ حَسَنَةٌ“ - (۸) محض ایک دعویٰ کہلاتا نیز ”وَمَا لَكُمْ لِرَسُولٍ فَاخَذُوهُ وَمَا نَهَكُمُ عَنْهُ فَأَتَيْتُمُوهَا“ - (۹) کی تفسیر غیر معتبر ٹھہرتی۔ علاوہ ازیں خطبہ حجۃ الوداع کے موقع پر آپ کا یہ فرمان ”فلیبلغ الشاہد الغائب، فان الشاہد عسی ان یبلغ من هو اوعی له منه“ - (۱۰) بھی اس علم کی ضرورت واہمیت پر دلالت کر رہا ہے۔ جیسا کہ ابن حبان نے اس فرمان کو علم ”اسماء الرجال“ اور اس کے ذیلی علوم یعنی علم ”تاریخ رواۃ“ اور علم ”جرح و تعدیل“ کی اباحت پر دلالت کرنے والا قرار دیتے ہوئے لکھا ہے:

”لیبلغ الشاہد منکم الغائب، کالدلیل علی استحباب حفظ تاریخ

المحدثین، والوقوف علی معرفة الثقات منهم من الضعفاء“ - (۱۱)

چنانچہ انہی وجوہ اور بنیادی تقاضوں کی تکمیل کے پیش نظر روایان حدیث کے احوال و کوائف کی تحقیق و تدقیق کے لیے علم ”اسماء الرجال“ معرض وجود میں آیا اور اس کے لیے محدثین نے ہر وہ انتظام کیا جو انسانی دسترس میں تھا۔ بلکہ یوں کہنا چاہیے کہ تحقیق و تفتیش کے عمل کو دسترس کی آخری انتہا تک بروئے کار لایا گیا۔

محدثین کے بہت سے اقوال اس علم کی اہمیت پر دلالت کرتے ہیں۔

ابن سیرینؒ (م ۱۱۰ھ) فرماتے ہیں:

”ان هذا العلم دين فانظروا عمن تاخذون دينكم“ - (۱۲)

”یہ علم دین (میں سے) ہے پس اچھی طرح جانچ پڑتال کر لو کہ تم کس شخص سے اپنا دین

لے رہے ہو“۔

یحییٰ بن سعیدؒ (م ۱۴۳ھ) کا فرمان ہے کہ:

”لا تنتظروا الى الحديث ولكن انظروا الى الاسناد، فان صح الاسناد والا

فلا تتعتمروا بالحديث اذا لم يصح الاسناد“ - (۱۳)

”حدیث کو نہ دیکھو۔ اسناد کو دیکھو اگر اسناد ٹھیک ہوں تو بہتر ہے۔ اگر اسناد

ٹھیک نہ ہوں تو حدیث کے متعلق دھوکہ نہ کھاؤ“۔

امام اوزاعیؒ (م ۱۵۷ھ) فرماتے ہیں:

”ما ذهاب العلم الا ذهاب الاسانيد“ - (۱۴)

”علم کا اٹھ جانا (درحقیقت) اسناد کا اٹھ جانا ہی ہے“۔

سفیان ثوریؒ (م ۱۶۱ھ) کا ارشاد ہے:

”الاسناد سلاح المؤمن فاذا لم يكن معه السلاح فبأى شئ يقاتل؟“ (۱۵)

اسناد تو مومن کا اسلحہ ہیں اگر اس کے پاس اسلحہ ہی نہ ہو تو وہ کس شے سے لڑائی کرے گا۔

عبداللہ بن مبارکؒ (م ۱۸۱ھ) نے اس علم کے سیکھنے کو دین قرار دیا:

”الاسناد من الدين ولو لا الاسناد لقال من شاء ما شاء“ - (۱۶)

اسناد دین میں سے ہیں اور اگر اسناد نہ ہوتیں تو آدمی جو چاہتا کہتا۔

یزید بن زریعؒ (م ۱۸۲ھ) فرماتے ہیں:

”لكل دين فرسان وفرسان هذا الدين اصحاب الاسانيد“ - (۱۷)

ہر دین کے شاہسوار ہوتے ہیں اور اس دین کے شاہسوار اصحاب اسناد ہیں۔

امام بخاریؒ کے استاد علی بن المدینیؒ (م ۲۳۴ھ) نے معرفۃ الرجال کو نصف علم قرار دیا، فرماتے ہیں:

”التفقه في معاني الحديث نصف العلم ومعرفة الرجال نصف العلم“ - (۱۸)

معانی حدیث کو سمجھنا نصف علم ہے اور معرفت رجال نصف علم ہے۔

زوائد رجال صحیح ابن حبان کے مقدمہ نگار محمد بن مطہر الزہرانی اس علم کی اہمیت کے بارے میں یوں رقمطراز ہیں:

”فان من مہمات علوم الحدیث علم الرجال، اذ معرفة احوال نقلة الاخبار ورواة الآثار، من حیث جرحہم وتعدیلہم ومعرفة موالیہم ووفیاتہم، وتمییز ثقاتہم من ضعفاءہم، علیہ مدار صحیح الحدیث من ضعیفہ ومنقطعہ من موصولہ“ - (۱۹)

”حدیث کے اہم ترین علوم میں سے ”علم الرجال“ ہے کیونکہ (اس سے) اخبار کے ناقلین اور آثار کے راویوں کے احوال کی ان کی جرح و تعدیل، جائے پیدائش و مقام و فوات اُن (رواۃ) کے ضعیف لوگوں سے ثقات سے متمیز ہونے کے اعتبار سے معرفت حاصل ہوتی ہے۔ اسی پر مدار ہوتا ہے حدیث کے صحیح ہونے کا اس کے ضعیف سے اور اس کی منقطع (سند) کا اس کی موصل (سند) سے“۔

عبدالعزیز خولی لکھتے ہیں:

”هذا فن جلیل القدر عظیم الاثر، الحاجة الیہ داعیة والضرورة بہ قاضیة، ولیس من عظیم فی الحدیث وهو عنہ بعید او باعہ فیہ قصیر وکیف لا یکون كذلك وهو نصف علم الحدیث فانه سند و متن والسند عبارة عن الرواة فمعرفة احوالہم نصف هذا العلم بلا ریب“ - (۲۰)

”یہ جلیل القدر اور گہرے اثر والا فن ہے۔ حاجت اس کی طرف دعوت دیتی ہے اور ضرورت اس کا تقاضا کرتی ہے اور (فن) حدیث میں کوئی بھی بڑا آدمی ایسا نہیں کہ وہ اس سے دور ہو یا اس فن میں اس کی علمی بساط بہت کم ہو اور ایسے کیوں نہ ہوتا جب کہ وہ نصف علم حدیث ہے کیونکہ علم حدیث سند اور متن پر مشتمل ہوتا ہے اور سند راویوں سے عبارت ہوتی ہے تو رواۃ کے احوال کی معرفت اس علم کا بغیر کسی شک و شبہ نصف ہے“۔

ایک مشکل اور دقیق فن

یہ علم کافی مشکل اور دقیق ہے۔ اس کا دار و مدار یادداشت اور ضبط پر ہے۔ اس میں قیاس کا کوئی عمل دخل نہیں۔ اس کے برعکس جن علوم میں قیاس اور درایت سے کام لیا جاتا ہو یا ان میں کچھ

ترتیب کار فرما ہو جو ان کے قبل یا بعد سے کچھ آگاہ کر دے تو ایسے علوم علماء کے لیے آسان ہو جاتے ہیں لیکن اسماء پر ضبط کے حوالے سے قیاس سے بالکل کام نہیں لیا جاسکتا اور نہ ہی انہیں اپنے اول آخر کی ترتیب سے کہیں معین کیا جاسکتا ہے۔ اس حوالے سے اظہار خیال کرتے ہوئے ابراہیم بن عبد اللہ النخیری لکھتے ہیں:

”اولی الاشیاء بالضبط اسماء الناس لانه شیء لایدخله القیاس، ولا قبله شیء

ولا بعده شیء یدل علیہ“ - (۲۱)

”سب سے پہلے جس چیز پر ضبط ہونا چاہیے وہ راویان حدیث کے نام ہیں کیونکہ یہ ایسی چیز نہیں جس میں قیاس کام کر سکے اور نہ ان سے پہلے اور نہ ان کے بعد کوئی ایسی چیز ہوتی ہے جو اس پر دلالت کر سکے۔“

فوائد و خصائص

اس علم کی اہمیت کے پیش نظر اس کے بے شمار فوائد و خصوصیات شمار کی جاسکتی ہیں ان میں سے چند ایک یہ ہیں:

- ۱- سیرت طیبہ کی حفاظت
- ۲- ثقہ اور غیر ثقہ راویوں کی پہچان
- ۳- احادیث صحیحہ اور موضوعہ میں امتیاز
- ۴- متقدم اور متاخر احادیث سے شناسائی
- ۵- متصل اور منقطع حدیث سے آگاہی
- ۶- راویان حدیث کے حالات سے واقفیت

۱- سیرت طیبہ کی حفاظت:

اس علم کی بدولت حضور کی زندگی کا ایک ایک لمحہ محفوظ ہو گیا ہے۔
مولانا شبلی نعمانی لکھتے ہیں:

”مسلمانوں کے اس فخر کا قیامت تک کوئی حریف نہیں ہو سکتا کہ انہوں نے اپنے پیغمبر کے حالات و واقعات کا ایک ایک حرف اس استقصاء کے ساتھ محفوظ رکھا کہ کسی شخص کے حالات آج تک اس جامعیت اور احتیاط کے ساتھ قلمبند نہیں ہو سکے اور نہ آئندہ توقع کی جاسکتی ہے۔ اس سے زیادہ کیا عجیب بات ہو سکتی ہے

کہ آنحضرتؐ کے اقوال و افعال کی تحقیق کی غرض سے آپؐ کے دیکھنے والوں اور ملنے والوں میں سے تقریباً تیرہ ہزار شخصیتوں کے نام اور حالات قلمبند کیے گئے اور یہ اس زمانے میں کیے گئے جب تصنیف و تالیف کا آغاز تھا۔“ (۲۲)

سید سلیمان ندویؒ اس حوالے سے فرماتے ہیں:

”اس باب میں تمام دنیا متفق ہے کہ اس حیثیت سے اسلام نے اپنے پیغمبرؐ کی اور نہ صرف اپنے پیغمبرؐ کی بلکہ ہر اس چیز کی اور ہر اس شخص کی جس کا ادنیٰ سا تعلق بھی حضرت ﷺ کی ذات مبارک سے تھا جس طرح حفاظت کی ہے وہ عالم کے لیے مایہ حیرت ہے۔“ (۲۳)

۲۔ حدیث متصل اور حدیث منقطع سے آگاہی

اس علم کے ذریعے کسی حدیث کے متصل یا منقطع ہونے کا ادراک حاصل ہوتا ہے۔ جیسا کہ ابوزہرہؒ فرماتے ہیں:

”راویوں کی تاریخ سے آگاہ ہونے کا ایک فائدہ یہ بھی ہے کہ اس سے پتہ چلتا ہے کہ حدیث متصل ہے یا منقطع۔“ (۲۴)

۳۔ احادیث صحیحہ و موضوعہ میں امتیاز

اس علم کے ذریعے محدثین نے فتنہ وضع حدیث پر قابو پا لیا۔ محدثین کے سامنے جب کوئی حدیث پیش کرتا تو وہ اس طریقے سے جانچ پڑتال کرتے کہ فی الفور واضح ہو جاتا کہ فلاں حدیث صحیح ہے یا وضع کردہ ہے۔ جیسا کہ مشہور تاریخی واقعہ ہے۔

”روینا عن الحاكم أبي عبد الله قال: لما قدم علينا ابو جعفر محمد بن حاتم

الكلشي وحدث عن عبد بن حميد سألته عن مولده فذكر انه ولد سنة ستين

ومائتين فقلت لاصحابنا: سمع هذا الشيخ من عبد بن حميد بعد موته

بشلاث عشرة سنة“ (۲۵)

یعنی امام حاکم کے سامنے محمد بن حاتم الکشی نے ایک حدیث پیش کی جس کے بارے میں ان کا دعویٰ تھا کہ انہوں نے یہ عبد بن حمید سے روایت کی ہے۔ امام حاکم نے ان سے عبد بن حمید کی سن ولادت کے بارے میں دریافت کیا تو انہوں نے بتایا کہ وہ ۲۶۰ھ میں پیدا ہوئے۔ پھر حضرت امام حاکم

اپنے شاگردوں کی طرف متوجہ ہوئے اور فرمایا کہ دیکھو اس نے یہ حدیث شیخ عبد بن حمید سے ان کی وفات کے تیرہ سال بعد سنی۔

۴۔ راویان حدیث کے حالات سے شناسائی

اس علم کے ذریعے راویان حدیث کے حالات سے واقفیت حاصل ہوتی ہے۔
شبلی نعمانی اس حوالے سے لکھتے ہیں:

”مسلمانوں نے اس فن سیرت کا جو معیار قائم کیا اس کا پہلا اصول یہ تھا کہ جو واقعہ بیان کیا جائے اس شخص کی زبان سے کیا جائے جو خود شریک واقعہ تھا اور اگر خود نہ تھا تو شریک واقعہ تک تمام راویوں کا نام بہ ترتیب بتایا جائے۔ اس کے ساتھ یہ بھی تحقیق کی جائے کہ جو اشخاص سلسلہ روایت میں آئے کون لوگ تھے؟ کیسے تھے؟ کیا مشاغل تھے؟ چال چلن کیسا تھا؟ حافظہ کیسا تھا؟ سمجھ کیسی تھی؟ ثقہ تھے یا غیر ثقہ؟ سطحی الذہن تھے یا دقیقہ بین؟ عالم تھے یا جاہل؟ ان جزئی باتوں کا پتہ لگانا سخت مشکل بلکہ ناممکن تھا۔ سینکڑوں ہزاروں محدثین نے اپنی عمریں اسی کام میں صرف کر دیں۔ ایک ایک شہر میں گئے، راویوں سے ملے، ان کے متعلق ہر قسم کی معلومات بہم پہنچائیں۔ جو لوگ ان کے زمانہ میں موجود نہ تھے ان کے دیکھنے والوں سے حالات دریافت کیے۔ ان تحقیقات کے ذریعے سے اسماء الرجال کا وہ عظیم الشان فن تیار ہو گیا جس کی بدولت آج کم از کم پانچ لاکھ شخصوں کے حالات معلوم ہو سکتے ہیں۔“ (۲۶)

اسی طرح Alfred Guillamue لکھتے ہیں:

"Inquiries were made as to the character of the guarantors, whether they were morally and religiously satisfactory. whether they were tainted with heretical doctrines, whether they had a reputation for truthfulness and had the ability to transmit what they had themselves heard. Finally it was necessary that they should be competent witnesses whose testimony would be accepted in a court of civil law." (27)

۵۔ ثقہ اور غیر ثقہ راویوں کی معرفت

ثقہ اور غیر ثقہ راویوں کی معرفت اور پہچان کا اصل محرک بھی علم اسماء الرجال ہے کیونکہ اس کا موضوع ہی راویوں کی چھان بین ہے۔

۶۔ متقدم اور متاخر احادیث سے آگاہی

احادیث کی تقدیم و تاخیر کے متعلق بھی اس علم کے ذریعہ آگاہی ہوتی ہے۔ محمد ابو زہرہ فرماتے ہیں:

”ان العلم بتاريخ الرواة يعرف به المتقدم والمتاخر من أحاديث رسول الله“ - (۲۸)

تاریخ الرواة کے علم سے پتہ چلتا ہے کہ احادیث نبویہ میں سے کون سی متقدم ہیں اور کون سی متاخر ہیں۔

امت مسلمہ کا عظیم کارنامہ

حضور کی زندگی کے حالات، آپ کے اقوال، افعال، عادات اور اسوہ حسنہ کو علماء و محدثین کی جماعت نے اس طریق سے محفوظ و مدون کیا کہ پوری انسانی تاریخ اس کی مثال پیش کرنے سے قاصر ہے۔ ابو علی الجبائی فرماتے ہیں:

”خص الله هذه الامة بثلاثة اشياء لم يعطها من قبلها : الاسناد، والانساب، والاعراب“ - (۲۹)

”اللہ تعالیٰ نے اس امت (امت مسلمہ) کو تین ایسی چیزوں سے خاص کیا ہے کہ اس سے قبل وہ کسی کو نہ دیں۔ یہ تین چیزیں اسناد، انساب اور اعراب ہیں۔“

ابن قتیبہ (۲۷۶ھ) اس خصوصیت کا ذکر کرتے ہوئے لکھتے ہیں کہ:

”ليس لامة من الامم اسناد كاسنادهم، يعني هذه الامة، رجل عن رجل وثقة عن ثقة حتى يبلغ بذلك رسول الله ﷺ وصحابته فيبين بذلك الصحيح والسقيم، والمتصل والمنقطع والمدلس والسليم“ - (۳۰)

ابن حزم (۳۵۶ھ) اس حوالے سے یوں رقمطراز ہیں:

”نقل الثقة عن الثقة، حتى يبلغ به النبي ﷺ مع الاتصال، يخبر كل واحدٍ منهم باسم الذي اخبره ونسبه، وكلهم معروف الحال والعين والعدالة و الزمان والمكان: خص الله به المسلمين دون سائر اهل الملل كلها“ - (۳۱)

”ثقة راوی ثقہ راوی سے بیان کرتے ہوئے اتصال کے ساتھ رسول تک پہنچتا ہے۔ ان میں سے ہر ایک جس سے روایت کرتے ہیں اس کے نام و نسب بھی بیان کرتے ہیں۔ ہر ایک معروف الحال اور جانا پہچانا ہے اور زمان و مکان کے اعتبار سے عادل ہے۔ اللہ تعالیٰ نے دوسرے ادیان و مذاہب کے سوا صرف مسلمانوں کو یہ خصوصیت بخشی ہے۔“

ابن الصلاح (۴۶۳ھ)، ابن تیمیہ (۷۲۲ھ)، ابن کثیر (۷۷۴ھ)، جرمن مستشرق ڈاکٹر اسپرینگر، ابوالحسن ندوی اور امین احسن اصلاحی نے بھی اس فن کو امت مسلمہ کا ایک عظیم کارنامہ قرار دیا ہے۔ (۳۲)

آغاز و ارتقاء

اس جلیل القدر علم کی بنیاد تو عہد نبوی و عہد صحابہ میں پڑ چکی تھی لیکن اس کا حقیقی آغاز اس وقت ہوا جب فتنہ وضع حدیث نے جڑ پکڑی۔

ابن سیرین (م ۱۱۰ھ) بیان کرتے ہیں:

”لم یكونوا يسألون عن الاسناد فلما وقعت الفتنة قالوا : سَمَوْنَا رِجَالَكُمْ فَيَنْظُرُ إِلَى اَهْلِ السَّنَةِ فَيُؤَخِّدُ حَدِيثَهُمْ وَيَنْظُرُ إِلَى اَهْلِ الْبِدْعِ فَلَا يُؤَخِّدُ حَدِيثَهُمْ“ - (۳۳)

اسی طرح سفیان ثوری (م ۱۶۱ھ) فرماتے ہیں:

”لما استعمل رِوَاةَ الْكُذْبِ اسْتَعْمَلْنَا لَهُمُ التَّارِيخَ“ - (۳۴)

اس طرح ہم کہہ سکتے ہیں کہ دوسری صدی ہجری میں رجال پر باقاعدہ طور پر کام کا آغاز ہو چکا تھا۔ چنانچہ سند اور اس کے رجال کا ذکر حدیث کی صحت اور قبولیت کے لیے ضروری قرار پایا۔ یحییٰ بن سعید القطان (۱۹۸ھ) کی رائے میں سید التالبعین عامر الشعبي (م ۱۰۳ھ) پہلے شخص ہیں جنہوں نے علم الرجال کے سلسلے میں اسناد حدیث کی جانچ پرکھ کی۔ وہ فرماتے ہیں:

”هَذَا اَوَّلُ مَا فَتَشَ عَنِ الْاِسْنَادِ“ - (۳۵)

ابن سیرین (م ۱۱۰ھ) کے بارے میں بھی کہا جاتا ہے:

”هَؤُلَاءِ مِنْ اَنْتَقَدَ الرِّجَالَ“ - (۳۶)

اسماء الرجال پر مشتمل کتب

ذیل میں علم اسماء الرجال کی تدوین کے مختلف ادوار کی کتب کا زمانوی اعتبار سے تذکرہ کیا جائے گا جو کہ عہد تدوین میں اس فن کے ارتقاء پر دلالت کرتا ہے۔

تیسری صدی ہجری

اس فن پر باقاعدہ تالیفات کا آغاز تیسری صدی ہجری میں ہوا چنانچہ اس دور میں جلیل

القدر ائمہ نے کتب تالیف کیں ان میں سے چند نمایاں درج ذیل ہیں۔

- الطبقات الکبریٰ محمد بن سعد (۲۳۰ھ)
 تاریخ یحییٰ بن معین یحییٰ بن معین (۲۳۳ھ)
 معرفة الرجال ایضاً
 کتاب الضعفاء ایضاً
 علل الحدیث و معرفة الرجال علی بن مدینی (۲۳۴ھ)
 کتاب الضعفاء ایضاً
 کتاب الطبقات ایضاً
 تسمیة اولاد العشرة و غیر ہم من الصحابة ایضاً
 معرفة من نزل من الصحابة سائر البلدان ایضاً
 الطبقات خلیفة بن خیاط (۲۴۰ھ)
 کتاب العلل و معرفة الرجال احمد بن حنبل (۲۴۱ھ)
 التاريخ الکبیر محمد بن اسماعیل بخاری (۲۵۶ھ)
 التاريخ الصغیر ایضاً
 الضعفاء الصغیر ایضاً
 کتاب الطبقات مسلم بن حجاج القشیری (۲۶۱ھ)
 کتاب الاسماء و الکنی ایضاً
 کتاب المفردات و الوجدان ایضاً
 کتاب الجرح و التعديل احمد بن عبد اللہ بن صالح الجلی (۲۶۱ھ)
 تاریخ الثقات ایضاً
 کتاب الطبقات ابو حاتم الرازی (۲۷۷ھ)
 المعرفة و التاريخ یعقوب بن سفیان فسوی (۲۷۷ھ)
 تسمیة اصحاب رسول اللہ محمد بن عیسیٰ ترمذی (۲۷۹ھ)
چوتھی صدی ہجری
 اسماء الحدیث و کنائهم ابو عبد اللہ محمد بن احمد المقدمی (۳۰۱ھ)
 الضعفاء و المتر و کنین ابو عبد الرحمن احمد بن شعیب بن علی نسائی (۳۰۳ھ)
 الاسماء و الکنی ابن جارود (۳۲۰ھ)

الجرح والتعديل عبدالرحمن بن ابی حاتم الرازی (۳۲۷ھ)
طبقات المحدثین ابوالقاسم مسلمہ بن القاسم الاندلسی (۳۵۳ھ)
معرفة المجر وحین من المحدثین محمد بن احمد بن حبان البستی (۳۵۴ھ)
الکامل فی ضعفاء الرجال عبداللہ بن عدی الجرجانی (۳۶۵ھ)
طبقات المحدثین بأصبهان والواردین علیہا ابوالشیخ ابن حبان الانصاری (۳۶۹ھ)
رجال البخاری و مسلم ابوالحسن علی بن عمر الدار قطنی (۳۸۵ھ)
الضعفاء والمتروکین ایضاً
الجمع بین رجال الصحیحین ابونصر الکلاباذی (۳۹۸ھ)

پانچویں صدی ہجری

تاریخ أصفهان ابوزکریا یحییٰ بن عبد الوہاب بن منده (۴۱۲ھ)
التعریف برجال الموطن محمد بن یحییٰ بن الحذاق التیمی (۴۱۶ھ)
طبقات الرجال ابوالفضل علی بن الحسین الفلکی (۴۲۹ھ)
الاستیعاب فی معرفة الاصحاب ابن عبد البر القرطبی (۴۶۳ھ)
تاریخ بغداد ابوبکر احمد بن علی خطیب بغدادی (۴۹۳ھ)

چھٹی صدی ہجری

الجمع بین رجال الصحیحین ابوطاہر الفضل محمد بن طاہر المقدسی (۵۰۷ھ)
الموتلف والمختلف من الاسماء ایضاً
کتاب الضعفاء والمتروکین او اسماء الضعفاء والواضعین ابوالفرج عبد الرحمن بن علی ابن جوزی (۵۹۷ھ)
کشف النقاب عن الاسماء والقاب ایضاً
الکمال فی معرفة الرجال عبد الغنی بن عبد الواحد المقدسی الجماعی (۶۰۰ھ)

ساتویں صدی ہجری

اسد الغابۃ فی معرفة الصحابة ابن الاثیر الجزری (۶۳۰ھ)
تہذیب الاسماء واللغات یحییٰ بن شرف نودی (۶۷۶ھ)
المبہمات من رجال الحدیث ایضاً

آٹھویں صدی ہجری

تہذیب الکمال فی اسماء الرجال جمال الدین ابی الحجاج یوسف بن عبد الرحمن المنزی (۷۴۲ھ)

تجريد اسماء الصحابة محمد بن احمد بن عثمان ذہبی (۷۴۸ھ)
تذکرۃ الحفاظ محمد بن احمد بن عثمان ذہبی (۷۴۸ھ)

سير اعلام النبلاء ایضاً

المشتبه فی اسماء الرجال ایضاً

میزان الاعتدال فی نقد الرجال ایضاً

نویں صدی ہجری

الاصابه فی تمییز الصحابه ابن حجر عسقلانی (۸۵۲ھ)

تہذیب التذیب ایضاً

تقریب التذیب فی اسماء الرجال ایضاً

لسان المیزان ایضاً

معانی الاخبار من رجال شرح معانی الآثار بدر الدین عینی (۸۵۵ھ)

دسویں صدی ہجری

فتح المعنیث بشرح الفیہ الحدیث للعراقی شمس الدین سخاوی (۹۰۲ھ)

طبقات الحفاظ جلال الدین سیوطی (۹۱۱ھ)

زوائد الرجال علی تہذیب الکمال ایضاً

تذکرۃ الموضوعات جمال الدین محمد بن طاہر القنتنی (۹۸۶ھ) (۳۷)

کتاب کے مختلف اسالیب

اس علم پر مختلف اسالیب سے کتب لکھی گئیں جن کا ذکر کرنا افادہ سے خالی نہ ہوگا۔

۱۔ بعض مصنفین نے طبقات کے اعتبار سے کتب رجال تصنیف کیں۔ یہ کتب ایک طبقہ کے بعد دوسرے طبقہ کے راویوں کے احوال پر مشتمل ہوتیں اور طبقہ سے مراد راویوں کی وہ جماعت ہوتی ہے جو تقریباً ایک ہی زمانے سے تعلق رکھتے ہیں۔ اس منہج پر لکھی جانے والی اولین کتب میں سے محمد بن سعد (م ۲۳۰ھ) کی ”طبقات الکبریٰ“ اور خلیفہ بن خیاط العسفری (۲۴۰ھ) کی ”طبقات الرواة“ ہیں۔

۲۔ بعض مصنفین نے راویوں کے سنین وفات کے اعتبار سے کتب لکھیں جیسے امام ذہبی (۷۴۸ھ) کی ”تاریخ الاسلام“ ہے۔

- ۳۔ بعض علماء نے حروف تہجی کے اعتبار سے کتب رجال لکھیں۔ اس طرز پر لکھی جانے والی پہلی کتاب امام محمد بن اسماعیل بخاری (۲۵۶ھ) کی ”التاریخ الکبیر“ ہے۔
- ۴۔ بعض مصنفین نے شہروں کی بنیاد پر کتب رجال کو مدون کیا۔ اس منہج پر لکھی جانے والی چند نمایاں کتب میں امام محمد بن عبد اللہ حاکم نیشاپوری (۴۰۵ھ) کی ”تاریخ نیشاپور“، خطیب بغدادی (۴۶۳ھ) کی ”تاریخ بغداد“ اور ابن عساکر (۵۷۱ھ) کی ”تاریخ دمشق“ شامل ہیں۔
- ۵۔ بعض علماء نے راویوں کے اسماء، کنیتوں، نسبتوں اور القاب کے اعتبار سے اپنی کتب تصنیف کیں۔ اس اسلوب پر لکھی جانے والی اولین کتاب علی بن عبد اللہ المدینی (۲۳۴ھ) کی ”الاسامی والکنی“ ہے۔
- ۶۔ بعض کتب ملتے جلتے ناموں، کنیتوں، نسبتوں اور القاب میں التباس دور کرنے کے لیے لکھی گئیں۔ مثلاً حافظ ابو نصر علی بن ہبۃ اللہ ابن ماکولا البغدادی (۴۸۶ھ) کی کتاب ”الاکمال فی رفع الارتیاب عن المؤلف والمختلف من الاسماء والکنی والانساب“ اسی طرز پر تصنیف کردہ ہے۔
- ۷۔ بعض علماء نے ”المشتبہ من اسماء الرواة“ کے حوالے سے کتب لکھیں جیسے حافظ محمد بن احمد بن عثمان الذہبی (۷۴۸ھ) کی کتاب ”المشتبہ فی اسماء الرجال“ ہے۔
- ۸۔ بعض مصنفین نے راویوں کے القاب کے اعتبار سے کتب تالیف کیں جیسے احمد بن علی ابن حجر عسقلانی (۸۵۲ھ) کی ”نزهة الالباب فی القاب“ اسی منہج پر لکھی گئی ہے۔
- ۹۔ بعض علماء نے انساب کی بنیاد پر اپنی کتب مرتب کیں۔ اس طرز پر لکھی گئی نمایاں کتب میں سے تاج الاسلام عبد الکریم بن محمد السمعانی (۵۶۲ھ) کی ”الانساب“ اور علی بن محمد الشیبانی الجزری (۶۳۰ھ) کی ”اللباب“ شامل ہیں۔ (۳۸)

حوالہ جات و حواشی

- (۱) الصحاح، دار احیاء التراث العربی، بیروت، لبنان، الطبعة الاولى ۱۴۱۲ھ، ۶/ ۲۳۸۳
- (۲) المفردات فی غریب القرآن، نور محمد کارخانہ تجارت آرام باغ کراچی، س-ن، ص: ۲۴۴
- (۳) الصحاح، ۴/ ۱۷۰۵
- (۴) لسان العرب، دار صادر بیروت، س-ن، ۵/ ۱۵۴

- (۵) كشف الظنون عن اسماء الكتب والفنون، نور محمد صالح المطابع، كارخانه تجارت كتب آرام باغ كراچی، س-ن، ۱/۸۷
- (۶) اصول الحديث علومه ومصطلحه، دار الفكر بيروت، لبنان، ص: ۲۵۳؛ المختصر الوجيز في علوم الحديث، مؤسسة الرسالة، بيروت، ص: ۱۰۱
- Hadith Literature, Calcutta university, Press 48 Hazara Road, (7) 1961, pg: 165
- (۸) الاحزاب، ۳۳ : ۲۱
- (۹) الحشر، ۵۹ : ۷
- (۱۰) البخاري، محمد بن اسماعيل، الصحيح بخاري، دار السلام للنشر والتوزيع، الطبعة الثانية، ۱۴۱۹هـ، كتاب العلم، باب قول النبي رب مبلغ اولى من سامع، (۶۷)
- (۱۱) ابن حبان البستي، كتاب الثقات، دائرة المعارف العثمانية حيدرآباد دکن ہند، الطبعة الاولى، ۱۳۹۳ھ، ۱/۱۰
- (۱۲) القشيري، مسلم بن حجاج، مقدمه الصحيح مسلم، رئاسة ادارة البحوث العلمية بالملكة العربية السعودية، ۱۴۰۰ھ، ۱/۱۴
- (۱۳) مزى، جمال الدين، تهذيب الكمال في اسماء الرجال، دار الفكر للطباعة والنشر والتوزيع، س-ن، ۱/۳۷
- (۱۴) ابن عبد البر، يوسف بن عبد الله ابن محمد، التمهيد لما في الموطأ من المعاني والاسانيد، تصحيح وحواشي، مصطفى بن احمد علوي، محمد عبد الكبير البكري، مكتبة الغرباء الاثرية، ۱۳۸۷، ۱/۵۷
- (۱۵) الفارسي، محمد بن علي، جواهر الاصول في علم حديث الرسول، تحقيق ابو المعالي القاسمي اطهر مباركي پوري، المكتبة العلمية بالمدينة المنورة، س-ن، ص: ۶؛ الخطيب بغدادى، شرف اصحاب الحديث، عالم الكتب، بيروت، لبنان، الطبعة الاولى، ۱۴۲۳ھ، ص: ۸۷
- (۱۶) مقدمه صحيح مسلم، ۱/۱۵؛ شرف اصحاب الحديث، ص: ۸۶
- (۱۷) تهذيب الكمال، ۱/۳۷
- (۱۸) ايضاً
- (۱۹) الشمرى، يحيى بن عبد الله، تقديم، محمد بن مطهر الزهراني، زوائد رجال صحيح ابن حبان، على كتب السنة، مكتبة الرشد، الرياض، ۱۴۲۲ھ، ۱/۷
- (۲۰) مفتاح السنة اوتاريخ فنون الحديث، مطبعة مصطفى محمد بمصر، الطبعة الاولى، ۱۳۵۰ھ، ص: ۱۴۵
- (۲۱) المرعشي، عبد الرحمن، فتح المنان بمقدمه لسان الميزان، دار احياء التراث العربي، بيروت، لبنان، س-ن، ص: ۱۳
- (۲۲) سيرت النبي، الفيصل ناشران وتاجران كتب، اردو بازار لاهور، ۱۹۹۱ء، ۱/۲۵

- (۲۳) خطبات مدراس، ادارہ اسلامیات، لاہور، ۱۴۰۴ھ، ص: ۴۳
- (۲۴) الحدیث والمحدثون، مطبعة مصر، س-ن، ص: ۴۶۵
- (۲۵) ابن الصلاح، ابو عمرو عثمان بن عبد الرحمن الشہر زوری، مقدمہ ابن الصلاح فی علوم الحدیث، دار الکتب العلمیۃ بیروت، لبنان، ۱۳۹۷ھ، ص: ۱۹۰
- (۲۶) سیرت النبیؐ، ۱/۴۰
- The Traditions of Islam, Khayat Beirut, 1966, pg: 83.84 (27)
- (۲۸) الحدیث والمحدثون، ص: ۴۶۵
- (۲۹) قاسمی، جلال الدین، قواعد التحذیر من فنون مصطلح الحدیث، مطبعة ابن زیدون، دمشق، ۱۳۵۳ھ، ص: ۱۸۵؛ قسطلانی، احمد بن محمد، شرح مواہب اللدنیہ، تحقیق، صالح احمد الشامی، المکتب الاسلامی، بیروت، ۱۹۹۱ء، ۵/ ۳۹۳
- (۳۰) تہذیب الکمال، ۱/۳۸
- (۳۱) الفصل فی الملل والاهواء والنحل، مطبعة ادبیہ مصر، الطبعة الاولى، ۱۳۱۷ھ، ۲/۸۲-۸۳
- (۳۲) مقدمہ ابن الصلاح، ص: ۱۳۱؛ ابن تیمیہ، احمد بن عبد الحلیم، منہاج السنۃ والنبویۃ، تحقیق، محمد رشاد سالم، ادارۃ الثقافتہ، ۱۹۹۱ء، ۷/۳۷؛ سیرت النبیؐ، ۱/۴۸؛ تاریخ دعوت و عزیمت، مجلس نشریات اسلام، کراچی، س-ن، ۱/۶۱؛ مبادی تدریج حدیث، فاران فاؤنڈیشن لاہور، ۱۴۱۴ھ، ص: ۸۹
- (۳۳) مقدمہ صحیح مسلم، ۱/ ۱۵؛ حسن بن عبد الرحمن الرمہر مزنی، المحدث الفاصل بین الراوی والواعی، دار الفکر، بیروت، الطبعة الاولى، ۱۳۹۱ھ، ص: ۲۰۸-۲۰۹؛ الخطیب البغدادی، احمد بن علی، الکفایہ فی علم الروایۃ، دار الکتب العلمیۃ، بیروت، لبنان، س-ن، ص: ۱۹۶؛ مقدمہ ابن الصلاح، ص: ۳۴۳-۳۴۴
- (۳۴) احمد محمد شاکر، الباعث الخفیث شرح اختصار علوم الحدیث للحافظ ابن کثیر، مکتبہ دار الضیاع دمشق، مکتبۃ دار السلام الریاض، الطبعة الاولى، ۱۴۱۴ھ، ص: ۲۲۲؛ نور الدین عمر، منہج النقد فی علوم الحدیث دار الفکر، دمشق، الطبعة الثانیۃ، ۱۴۰۱ھ، ص: ۱۴۳؛ الکفایہ فی علم الروایۃ، ص: ۱۱۹؛ الجزائری، طاهر بن احمد بن صالح، توجیہ النظر الی اصول الاثر، مطبع احمد ناجی مصر، ص: ۱۱۹
- (۳۵) المحدث الفاصل، ص: ۲۰۸
- (۳۶) ابن رجب حنبلی، عبد الرحمن بن احمد، شرح علل الترمذی، مکتبہ الرشید، الریاض، الطبعة الثانیۃ، ۱/۵۲، ۱۴۲۱ھ

- (۳۷) العمری، اکرم ضیا، بحوث فی تاریخ السنۃ المشرفۃ، مؤسسۃ الرسالۃ، س-ن، ص: ۶۳، ۶۵، ۹۰، ۹۷، ۱۰۲-۱۰۳، ۱۰۶، ۱۰۸، ۱۱۶، ۱۱۹-۱۲۱، ۱۲۶-۱۲۷، ۱۳۱، ۱۳۵، ۱۸۳؛ عجاج الخطیب، السنۃ قبل التدریس، مکتبۃ وھبیتہ، ۱۳۸۳ھ، ص: ۲۶۲-۲۶۳، ۲۶۸، ۲۷۲-۲۷۳، ۲۷۸، ۲۸۵، ۲۸۷؛ الکنانی، محمد بن جعفر، الرسالۃ المستطرفۃ، مطبع نور محمد اصح المطابع کارخانہ تجارت کتب آرام باغ، کراچی، ۱۳۷۹ھ، ص: ۱۶۷، اسحاق بھٹی، ماہنامہ، المعارف، ادارہ ثقافت اسلامیہ کلب روڈ، لاہور، جنوری، ۱۹۷۹ء، ص: ۳۶
- (۳۸) ماخوذ از عجاج الخطیب، اصول الحدیث، ص: ۲۵۴-۲۵۸
